

Azərbaycan.- 2020.

Əsgərə şeir sovgası

Payız bilə-bilə özünü yubandır...



Qarabağ uğrunda döyüşlər ağır,
qəlblərdə Vətənə sevgilər incə,
payız bilə-bilə özünü yubandır -
bəlkə hər əsgərə gül çata, mənəcə.

Bulud ağlamağın arasın kəsib,
çiskin də, duman da çökmür yollara,
amma ki, bu dəfə "qara yel əsib"
bizə xain çıxan qəsbkarlara.

İllərlə qəzəbin kiridən Vətən
bu dəfə dözməyib zireh geyindi,
Ali Baş Komandan göstəriş verən -
Qarabağ rəhbərin diliylə dindi.

Qartallar qıy vurur zirvələrindən,
əlçatmaz yerlərdə yatar şəhidlər,
qurbanlar, şəhidlər verməyən Vətən,
Bayrağın rəngini soldura bilər.

Vətəni qoruyar igid ordular,
əsgərə verilsin ən böyük dəyər!
Oğullar doğuran bizim analar,
Övladın Vətənə qurbanlıq deyər.

Azadlıq uğrunda döyüşlər ağır,
qəlblərdə torpağa sevgilər incə,
payız bilə-bilə özünü yubandır -
bəlkə hər əsgərə gül çata, mənəcə...

Vahid ƏZİZ,
Xalq şairi

